

Qurban qəhrəman idi

Esse

Zaman atlı olub, biz piyada. Neynəməli, bundan inciməyə, küsməyə nə hacət. Düzdü, mən sizinlə razı. İndi yeni texnologiyalar, sosial şəbəkələr bizim həyatımıza daxil olub, bəzən bir-birimizlə görüşməyi, hal-əhval tutmağı da "unuduruq", əlaqələrimizi, ünsiyyətimizi elə mobil telefon vasitəsilə qururuq... Amma ötənləri birdefələk tüpürcək yağışına tutub, onu kənara tullamaq da insafdan deyil. Nahaq deyilməyib: keçmiş güllə atma, gələcək səni topa tutar.

Yaddaş cədvəlim hələ mənə vəfasızlıq eləməyib. Bir zamanlar gördüyüm canlı hadisələr, qeyri-adi situasiyalar mənimlə sabaha gedir. Və hərdən bir o hadisələri qələmə alanda sakitləşirəm, elə bil dünyanı mənə bağışlayırlar... imkan verin və eşidin məni, qoy gözümle gördüyüm, canlı şahidi olduğum bir qeribə, gözlənilməz həyat gerçəkliyini sizə nəql edim. Sonra, necə deyirlər, ağa durur, Ağacan durur... Məni hap-gopçuluqda (Buna Biləsuvarın yaşlı nəslə imkan verməz) qınağa çəkəsiniz, yalançı adlandırsanız belə, nə küsərəm, nə inciyrəm heç kimdən.

Mıs-mıs kifayətdi mənə, keçirəm Mustafaya... Açıram sandığı, tökürəm pambığı.

Qayıdıram odlu-alovlu, alışıb-yanan cavanlığımıza. Yeri-yəndə yeri titrətdirdim, danışanda göyü. Eşq xəstəliyinə mübtəla olmuşdum, lovğa-lovğa yeriyir, heç kimə məhəl qoymurdum. Kimin haqqı nə idi ki, bir sözümlə iki eləyə. Dostlarla görüşərkən hərdən tutmacam tuturdu, əllərini elə sıxırdım ki, üz-gözlərini turşudur, "burax əlimi" deyər qışqırırdılar. Bir sözlə, "gəl məni gör, dərdimdən öl", "Burda mənəm, Bağdadda kor xəlifə".

Karyeramı soruşmayın. Sayılıb-seçilən vəzifəm var: Biləsuvarın tarixi salnaməsini yazan "Məhsul" qəzetinin məsul katibi. Püxtələşmiş yazı-pozu əhliyəm. Mərkəzi qəzetlərdə, "Kənd həyatı", "Təşviqatçı" jurnallarında tez-tez yazılarım çap olunur. Zarizofka, oçerk, reportaj, felyeton, hərdən bir maraqlı, rayonda hörmətimi, nüfuzumu qaldıran xəbərlər... Bütün bunlar başqaları bir yana, həmkarlarımı da qıcıqlandırır. Üzümlə gülsələr də, arxamca şayiə, böhtanlar nə qədər desən...

Hə, yetər mənə, özümü öyməyim, sinəmə döyməyim. Göyün yeddinci qatından aşağı düşməyimin vaxtıdır. Karyerama son qoyulacaq deyəsən. Noolub, nə baş verdi birdən-birə? Kim oldu isti aşımaya soyuq su qatan? Bircə-bircə söyləyim, dərdimi ishar eyləyim, siz də uzağa getməyin, qulaq asın.

Sabah rayonda tədbir olacaq. SSR Ali Soveti Rəyasət Heyətinin sədri Anastos İvonoviç Mikoyan Lənkərandan gəlib, Biləsuvarın keçib, Bakıya gedəcək. O, burada qarşılanmalı, şərəfinə xoş sözlər eşitməli, böyük təntənə ilə yoluna davam etməlidir. Olduqca çətin situasiya, gərginlik yaşamağa məhkumam. Bilirsiniz niyə? O tədbiri, yəni rəhbəri qarşılama mərasimini yazmağı "letuçka"da qoydular mənim boy-nuğuma. "Beşdəqiqəlik"dən sonra narahatçılığım birə-beş, nahara getməyi də unutdum. Mən hara, siyasi mövzu hara? Əlim qələm tutandan kənd təsərrüfatı, sənaye, səhiyyə, təhsil, ticarət sahələrindən maraqlı, qərəzsiz, obyektiv yazılar hörmətimi, nüfuzumu göylərə qaldırır. Yadımdadı, bir dəfə payız çumu aparan traktorçu Həsənin

yanında səhərə kimi əyləşdim. Onun ilk sevgisi, ailə vəziyyəti, dostluq, xeyirxahlıq kimi düşüncələrini qələmə aldım və beləliklə əsl zəhmətkeş insan obrazını yaratdım.

İndi isə ağır imtahan. Siyasi mövzu və mənim də əlim üzümdə qaldı. Hara gedim, dərdimi kimə söyləyim?

Adətən rəsmi xəbərləri Azərinform (indiki AzərTAC) bizə ötürür və düzdü, yoxsa yalan, bu barədə fikirləşmədim, o informasiyanı birinci səhifədə dərc edirik.

Düşüncələr ələminə baş vursam da, qanəddici cavabım müşkülə düşdü. Gündüz qəzet qovluqlarının saralıb-solan vərəqlərini o yan-bu yana çevirsəm də siyasi mövzulu yazıları döndə-döndə oxumağımın faydası olmadı. Yəne qaldım dilema, məchulluq qarşısında... Göz qapaqlarım yumuldu, amma yatmadım. Bəlkə dostlardan birisinə xahiş eləyim, yalvarıb-yaxarım ki, məni əvəzləsin? Yox, bu mümkün olan fikir deyil. Elə onlar məni pərt eləmək istəmirlərmi? A.İ.Mikoyanın qarşılanmasını yazacam, heç şübhəsiz, "quş" buraxacam və "Qlavlit" (M K-nın mətbuatda dövlət sir-lərini mühafizə edən şöbə) növbəti ay bu barədə xülasə verəcək və yuxarıdan zəng olunacaq redaktora ki, məni işdən kənarlaşdıracaq. Beləcə, get oğlan, xoş gəldin... Sonra uzaq kənd məktəblərində ədəbiyyat müəllimi işləmək üçün dünən mənə qucaq açan maarif şöbə müdirinin saatlarla qəbulunda dayan.

Nə isə... Məsələ var: "Gecənin xeyrindən gündüzün şəri yaxşıdır". Yəne ümid, yenə kədərdən sonrakı sevinc... Sözü gələn kimi bəzəyən, onun ətrini duyan bizim zamanın hansısa şairinin bir bənd şeiri üreyimin başına yazılır:

**Əbülfət, içində dərd, qəm yuvalar,
Həm soyuq, həm isti saysız yuva var...
Dildə də, gözdə də bircə dua var-
Ondan ümidini gəl, kəsmə, gözəl!**

Şairin fikrinə başqa rəkusdan yanaşmaq olmaz! Ümid, yenə də əbədiyaşar Ümid!

(ardı gələn şənbə sayımızda)

**Əlibala Rəhimov,
Publisist, "Qızıl Qələm"
mükafatı laureatı,
Biləsuvar rayonu**

Elan

Astanov Mövsüm Yusif oğlunun adına verilmiş (JN-1377A) kod: 90801004 torpağın mülkiyyətə verilməsinə dair Şəhadətnamə itdiyi üçün etibarsız sayılır.

Gəncə şəhər Kəpəz rayon XDS icraiyyə Komitəsinin qərarı ilə S.Qacar (keçmiş Pavlov) küçəsi, 1-ci döngə, ev 7-yə aid Zeynalova Zəhra Novruzəli qızının adına verilmiş 24.11.1988-ci il tarixli 670 nömrəli qeydiyyat vəsiqəsi itdiyi üçün etibarsız sayılır.

**"Jurnalistlər Evi"nin sakinləri
Qalib İbrahimovlu
atasının**

vəfatından kədərəndiklərini bildirir və dərin hüznə başsağlığı verir-lər.